

Başa barmadyk wesýet

Category: Goşgular, Kitapcy

написано kitapcy | 22 январа, 2025

Başa barmadyk wesýet BAŞA BARMADYK WESÝET



Öz ilimden gum getiriň,
suw getiriň,
gül getiriň!
Gumdan tumar ýasap boýnumdan
asjak,

Suwy şu ýat ýurduň uly howzuna,
Bir damja damdyrjak, aby-zemzem deý
Goý, öwrülsin suwlar meň öz suwuma.
Ruhum öwrülýänçä arzuw guwuna,
Gandyrmaz suwumdan ganmaýyn içip,
Her owurtda ruhum ýurduma uçup,
Küren obalaryň süýji tüssesin,
Sähramyň owadan ajy gussasyn,
Sorap enelermi, sorap hassasyn,
Öz ilimiň, öz güllerimiň dessesin,
Ýygyp, synlap, gam çekip gelsin
göwnüm,
Derdime dert bersin ol mertlik bilen,
Şol owurdy aňsat geçiren düwnüm.
Ruhum öwrülensoň arzuw guwuna,
Jesedimi ýuwuň meň öz suwuma,
Boýnumdaky tumaryň bagyn söküp,
Gumum sepiň mazarymyň gumuna.
Baş daşyma adymy däl, ýurdumy
Ýazyň,
Gum içinde dyzlam epmesin.
Hem goýuň başyma özge gülden däl,
Öz ilimden gelen güller dessesin.

Taňrym, meni jennetde ýa dowzahda
Goýma, parhy nä meň nirde ýatanym.
Halas et ýurdumy mensiz goýmakdan,
Jennetimdir meniň eziz watanym.

Öz ilimden gum getiriň
Suw getiriň,
gül getiriň,
Meni jennetden öňürti,
Beýik Watanma ýetiriň!

Eziz AMANNAZAROW Goşgular